




Oqbra puniċi fil-Hamrun



minn Godwin Vella B.A. (Hons.), M.B.A.

Meta wiehed jikkonsidra l-istorja millenarja tal-gzejjer taghna, l-iżvilupp tal-Hamrun prezenti jidher li hu ferm riċenti. L-ippjanar tat-toroq tiegħu u l-istil tal-maġġor parti tal-bini domestiku, reliġjuż u pubbliku li jinstab fih, jixhed li dan in-nukleju urban żviluppa matul l-aħhar nofs tas-seklu dsatax u l-ewwel snin tas-seklu li għadu kif intemm. Fil-fatt, lejn nofs is-seklu dsatax din il-lokalita' kienet mghammra minn madwar tletin familja biss, filwaqt li fis-snin ta' qabel it-tieni gwerra dinjija l-popolazzjoni tal-Hamrun kienet qabżet sew l-ghoxrin elf persuna ⁽¹⁾.

Forsi dan il-fatt jagħti x'wiehed jifhem li l-Hamrun m'għandux sehem f'dawk li huma fdalijiet arkeoloġiċi tal-qedem. Fil-fatt, din il-kitba qasira sejra tagħti harsa hafifa lejn l-oqbra Puniċi li nstabu fil-Hamrun, u għaldaqstant tipprova ukoll tibni stampa skematika ta' l-attiva' umana f'din il-lokalita' matul dan il-perijodu storiku bikri. Madankollu, qabel ma nidhlu fis-suġġett proprju, jixraq pero', li jinghata l-isfond storiku għall-perjodu li ser jiġi trattat.

II-Perjodu Puniku

Matul it-tmien seklu qabel Kristu, il-gzejjer Maltin kellhom l-ewwel esperjenzi ta' kuntatti mal-Feniċi. Dawn kienu negozjanti u bahhara mill-iprem, li originaw mill-kosta tal-Lvant tal-bahar Mediterran, u li fi żmien ftit diċenji rnexxielhom jistabilixxu kuntatt ma hafna gzejjer u partijiet ohra mediterrani, sakemm eventwalment waqqfu diversi kolonji f'dawn l-imsemmija żoni kostali. Ta' min jinnota ukoll, li l-Feniċi żviluppaw l-alfabet, u għaldaqstant f'dawk il-postijiet li kellhom kuntatt kummerċjali magħhom, huma ntroduċew il-kitba, u għabu t-tmien tal-preistorja. Interessanti ukoll il-fatt, li mill-indikazzjonijiet arkeoloġiċi li għandna, is-sostituzzjoni tal-kultura Feniċa minflok dik preistorika ta' Żmien il-Bronż, kienet gradwali u paċifika fil-kuntest tal-gzejjer Maltin ⁽²⁾.

Mal-medda taż-żewġ sekli suċċessivi, sewwa sew lejn nofs is-sitt seklu qabel Kristu, il-bliet ewlenin tal-Feniċi fl-artijiet kostali tal-Lvant tal-Mediterran ġew imdagħġfa bil-bosta mill-attakki kontinwi tal-qawwa ta' l-Assirja u ta' Babilonja, bir-riżultat li dawn l-istess bliet bdew jitilfu l-importanza tagħhom, filwaqt li l-belt Feniċa ta' Kartagħni (illum il-belt ta' Tunis fit-Tuneżija), kibret ferm fl-importanza politika u kummerċjali, tant li saret iċ-ċentru wahdieni tal-bqija tal-kolonji Feniċi fiċ-ċentru u fil-Punent tal-baħar nofsani ⁽³⁾. Għaldaqstant, minn dan iż-żmien 'il quddiem il-kultura ta' oriġini Feniċa taħt il-kontroll politiku ta' Kartagħni bdiet tissejjaħ bħala Punika.

Eventwalment, l-influenza politika ta' Kartagħni fil-gżejjer Maltin tispicċa fis-sena 218 qabel Kristu meta waqt it-tieni gwerra Punika, il-ġeneral Titus Sempronius Longus, hakem il-gżejjer Maltin u għaqqadhom mal-provincja Rumana ta' Sqallija. Minkejja dan, il-kultura Punika fil-gżejjer Maltin jidher li kellha għeruq fondi ġmielhom, tant li baqgħet tiffjorixxi għal diversi annati wara l-imsemmija hakma Rumana ⁽⁴⁾.

F'dawn il-ftit noti dwar il-kultura Punika fil-gżejjer Maltin, ta' min isemmi ukoll li matul dan il-perjodu l-gżira ta' Malta bil-pożizzjoni strateġika u l-portjiet stupendi tagħha bdiet tistabbilixxi ruħha bħala holqa vitali fil-katina tal-kummerċ mediterranju. Dan l-kummerċ ġab miegħu diversi benefiċċji ekonomiċi, u l-gżira ta' Malta rat l-iżvilupp ta' żewġ ċentri urbani ewlenin (wieħed fl-inħawi tar-Rabat u l-ieħor biswit il-Port il-Kbir), flimkien ma' numru ta' nukleji rurali u stabbilimenti agrikoli oħra. Madankollu, l-aktar żvilupp kulturali sinjifikattiv ta' dan il-perjodu kien mingħajr dubju t-Tempju tas-Silġ f'Marsaxlokk, imħawwel fuq tempju preistoriku u megalitiku tat-tielet millennju qabel Kristu, u ddedikat lill Alla "Astarte" jew "Tanit". Il-perjodu Puniku halla warajh ukoll mijiet t'oqbra Puniċi mxerrda xi ftit jew wisq ma' Malta kollha.

II-Hamrun fil-Perijodu Puniku

Għaldaqstant, johroġ ċar minn din id-diskussjoni li l-lokalita' tal-Hamrun kienet qrib ferm jekk mhux ukoll tiffirma parti miċ-ċentru urban li kien fl-akwati tal-Marsa. Dan ikompli jiġi kkonfermat meta nqisu lit-tnax il-qabar Puniku li nstabu fil-Hamrun matul is-snin. F'dan il-kuntest, fil-ktieb tiegħu "Malta Cananea: ossia investigazioni filologico-etimologiche nel Linguaggio Maltese", Annibale Preca ⁽⁵⁾ saħansitra jgħid li l-isem "tas-Samra" għandu għeruq Fenicio-Puniċi, ferm eqdem mid-devozzjoni lejn il-Madonna ta' Atoċja bil-karniġjon tagħha samrani. Dan għaliex skond l-istess Preca l-kelma "samar", hi mehuda minn "sammar" (li tista tfsisser ukoll iżżom shiħ), u għaldaqstant tindika post strateġiku minn fejn wieħed iġħasses il-movimenti

suspetti tal-ghadu u fl-istess hin jiddefendi ruhu minn hemm fuq, f'każ ta' periklu ⁽⁶⁾.


Għalhekk, hu jkompli jgħid li t-tumbata "tas-Samra" fil-Hamrun kellha xi rwol notevoli fid-difiża tal-gżira ta' Malta fi zminijiet Fenicio-Punici, bħalma eventwalment seħħ matul l-imblokk tal-Franċiżi. Sabiex isahhaħ aktar l-argument tiegħu, Preca jzid ukoll li l-belt kontemporanja tas-Samarija f' Izrael giet imsejha hekk peress li tinsab fuq muntanja. Minkejja li s'issa għadhom ma sarux skoperti arkeoloġiċi li jikkomfermaw din l-ipoteżi, irid jiġi nnutat li l-Feniċi kienu jippreferu li jgħammru fuq xi għolja jew tumbata mperrċa ⁽⁷⁾.

L-Oqbra Punici

Qabel tinghata bidu għad-diskussjoni, irid jiġi nnutat li s-sors ewlieni li ser jiġi kkwotat f'din il-parti huwa "*Population, Land Use and Settlement on Punic Malta*" ta' George A. Said-Zammit ⁽⁸⁾.

Fil-maġġorparti tagħhom, l-oqbra Punici jikkonsistu f'*shaft* ta' madwar hames piedi wiesgħa u għaxar piedi fondi. Fil-parti t'isfel ta' dan ix-shaft ikun hemm apertura jew aperturi ċkejknin li jagħtu għal go kmamar zgħar fejn isir id-dfin. L-aċċess għall-parti t'isfel tax-shafts hu permezz ta' tarag' dejjaq ma' wiehed mill-għnub tiegħu, jew inkella numru ta' toqob faċċata ta' xulxin sabiex wiehed ikun jista' jpoġġi saqajh go fihom. Ta' min jinnota ukoll, li fl-art tax-shaft tithalla bħal hofra mdaqqsqa bil-għan li l-ilma tax-xita jingabar go fiha u ma jidholx fil-kamra tad-dfin.

Fl-imsemmija kmamar tad-dfin kienu jitpoġġew il-fdalijiet ta' diversi persuni, u għalhekk dawn l-oqbra kienu jintużaw aktar minn darba. F'dan il-kuntest huwa wisq probabbli li l-oqbra Punici



Qabar puniku ⁽¹¹⁾

kienu jappertjenu ghal familji rispettivi, u ghaldaqstant kull wiehed minnhom jista' jfisser il-prezenza ta' familja ⁽⁹⁾.

Id-dfin kien isir taht żewġ forom differenti – inumazzjoni (il-ġisem shih), jew kremazzjoni (il-fdalijiet mahruqa tal-persuni mejta). Fil-gżejjer Maltin l-aktar forma li tidher popolari kienet dik ta' l-ewwel. Fil-fatt fit-tmienja mit-tnax il-oqbra li nstabu fil-Ħamrun kien fihom kumplessivament wiehed u hamsin (51) inumazzjoni u seba' (7) kremazzjonijiet biss, fil-waqt li fil-każ ta' l-erba' oqbra l-oħra m'għandniex tagħrif dwar it-tip tad-dfin.

Bhala għeluq għal din il-kitba, irid jiġi nnutat li d-dfin kien jinkludi ukoll t-tqeghid ta' kontenituri tal-fuħħar u diversi ornamenti personali bhala braċċaletti, ċrieket u msielet. F'ċerti okkażjonijiet, il-ġisem mejjet kien jitpoġġa f'tebut ta' l-injam jew sargofagu tal-fuħħar, fil-waqt li l-fdalijiet mahruqa kienu jitpoġġew go urna tal-fuħħar. Eventwalment, meta l-qabar kien jerġa' jinfetaha sabiex issir difna oħra, dawn il-fdalijiet kienu jiġu mgezza f'wahda mill-kantunieri tal-kamra tad-dfin, sabiex jagħmlu spazju għad-difna l-ġdida ⁽¹⁰⁾.

Referenzi

1. Guillaumier A. 1972 *Bliet u Rhula Maltin* Malta, p.134
2. Sammut Tagliaferro J. 2000 *Malta: Its Archaeology and History* Miller Distributors Ltd. – Malta, p.35
3. Trump D.H. 1972 *Malta: An Archaeological Guide* Faber & Faber Ltd. – London, p.23
4. Gouder T.C. 1979 Phoenician Malta in *Heritage* Vol.1 No.10
5. Preca A. 1904 *Malta Cananea: ossia investigazioni Filologico-Etimologiche nel Linguaggio Maltese* Malta
6. *ibid.*, p.363 & 520
7. Moscati S. 1993 Some Reflections on Malta in the Phoenician World in *Journal of Mediterranean Studies* Vol. 3 No.2, pp.286-290
8. Said Zammit G.A. 1997 *Population, Land Use and Settlement on Punic Malta* BAR International Series 682 – Oxford, p.9
9. *ibid.*, p.15
10. Gouder T.C. 1979 Phoenician Malta in *Heritage* Vol.1 No.9
11. Caruana A.A. 1898 *Ancient Pagan Tombs & Christian Cemeteries in the Islands of Malta explored and surveyed from the year 1881-1897* Malta, p.6